



அருள்மிகு பராசரேசுவரர் திருக்கோயில்,
பொன்னூர், வந்தவாசி வட்டம்,
திருவண்ணாமலை மாவட்டம்.

இறைவன் : அருள்மிகு பராசரேசுவரர்
இறைவி : அருள்மிகு சாந்தநாயகி
தலவிருட்சம் : வில்வம்
ஆகமம் : காமிகம்

அமைவிடம்

இத்தலம் வந்தவாசியிலிருந்து சுமார் 8.கி.மீ. தொலைவில் உள்ள பொன்னூர் என்னும் கிராமத்தில் அமைந்துள்ளது. வந்தவாசியிலிருந்து திண்டிவனம் செல்லும் சாலையில் 4 கி.மீ. தொலைவில் உள்ள இளங்காடு சென்று அங்கிருந்து தெற்காக 4 கி.மீ. சென்றால் பொன்னூரை அடையலாம்.

தங்கும் வசதி

வந்தவாசியில் தனியார் விடுதிகள் உள்ளன.

திருத்தல சிறப்பு

இத்தலம், சுந்தரமூர்த்தி சுவாமிகளால் பாடப்பெற்ற தேவார வைப்புத்தலமாகும். பிரமன் வழிபட்ட சிறப்புடையது. எனவே பிரமபுரி, சுவர்ணபுரி என்னும் பெயர்களும் உண்டு. சம்புவ

ராயர்கள் காலத்தில் வருவாய் மையமாக, பெரியவூராக இது இருந்தது. இத்திருக்கோயில் பல்லவர் காலத்தில் கட்டப்பட்டு, சம்புவராயர் காலத்திய செப்பனிடப்பட்டுள்ளது. பொன்னூர் நாட்டுப் பொன்னூர் என்று சுந்தரமூர்த்தி நாயனார் பாடியுள்ளார். தற்பொழுது திருப்பணி நடைபெற்று வருகிறது. கோயிலுக்கு அருகில் அருள்மிகு செளந்தர்ய வரதராஜப் பெருமாள் திருக்கோயிலும் உள்ளது.

இங்கு குலோத்துங்க சோழன், சுந்தரபாண்டியன், விசயநகர மன்னர்கள் காலத்திய கல்வெட்டுக்கள் உள்ளன அவை பரமீசுவரம் உடைய நாயனார், பராசர ஈஸ்வரமுடைய நாயனார் என்று இறைவனின் திருப்பெயர்களைக் குறிக்கின்றன.

பூசைகள் மற்றும் விழாக்கள்

நாள்தோறும் ஒரு கால பூசை நடைபெறுகிறது. பிரதோசம், சித்திரைத் தமிழ்ப்புத்தாண்டு, கார்த்திகை தீபம், திருவாதிரை, மகாசிவராத்திரி ஆகிய நாட்களில் உற்சவங்கள் கொண்டாடப் படுகின்றன.

திருக்கோயில் தரிசன நேரம்

காலை 7.00 மணிமுதல் 11.00 மணிவரை.

மாலை 5.00 மணிமுதல் 6.30 மணிவரை.

தொடர்பு முகவரி

தக்கார்/ஆய்வர்,
அருள்மிகு பராசரேசுவரர் திருக்கோயில்,
பொன்னூர், வந்தவாசி வட்டம்,
திருவண்ணாமலை மாவட்டம்.
ஆய்வாளர் அலைபேசி எண் : 96264 29414.





**அருள்மிகு திருமுலட்டானேசுவரர்
திருக்கோயில்,**

தெள்ளாறு, வந்தவாசி வட்டம்,
திருவண்ணாமலை மாவட்டம்.

இறைவன்	: அருள்மிகு திருமுலட்டானேசுவரர்
இறைவி	: அருள்மிகு அகிலாண்டேஸ்வரி
தீர்த்தம்	: பிரம தீர்த்தம்
தலவிருட்சம்	: வில்வம்
ஆகமம்	: காமிகம்

அமைவிடம்

தெள்ளாறு எனும் இத்தலம் வந்தவாசியிலிருந்து திண்டிவனம் செல்லும் வழியில் சுமார் 14 கி.மீ. தொலைவில் உள்ளது. வந்தவாசியிலிருந்தும், திண்டிவனத்திலிருந்தும் அடிக்கடி பேருந்து வசதியுள்ளது.

தங்கும் வசதி

வந்தவாசியில் தனியார் விடுதிகள் உள்ளன.

திருத்தல சிறப்பு

சுமார் 1500 ஆண்டுகட்கு முற்பட்ட இத்தலத்தில் எழுந்தருளியுள்ள இறைவன் திருப்பெயர் திருமூலட்டானேசுவரர். இறைவியின் திருப்பெயர் அகிலாண்டேஸ்வரி ஆகும். கருவறை, அர்த்தமண்டபம், மகாமண்டபம், பிரகாரம் என்ற அமைப்புடன் இக்கோயில் உள்ளது. சுற்றிலும் கல்வெட்டுக்கள் உள்ளன. இத்திருக்கோயில் திருநாவுக்கரசு சுவாமிகளாலும், சுந்தரமூர்த்தி நாயனாராலும் பாடப்பெற்ற தேவார வைப்புத்தலமாகும்.

நள்ளாறு தெள்ளாறு அரத்துறைவாய் எங்கள் நம்பனே

வள்ளாடை வேண்டாய் வேங்கையின் தோலை விரும்பினாய்

புள்ளேறு சோலைப் பக்கொளி யூறீற குளத்திடை

உள்ளாடப் பக்க மாணியென் னைக்கீறி செய்துதே,

(சுந்தரர்)

வரலாற்றுச் சிறப்பு

மூன்றாம் நந்திவர்ம பல்லவன் காலத்தில் இத்தலம் மிகவும் சிறப்புற்று இருந்தது. அம்மன்னன் தெள்ளாற்றில் நடைபெற்ற போரில் மூவேந்தர்களையும் வென்றதால், தெள்ளாற்றெறிந்த நந்திவர்மன் எனச் சிறப்பிக்கப்பட்டான். அவ்வெற்றியைக் குறித்து நந்திக்கலம்பகம் எனும் நூல் செய்யப்பெற்றுள்ளது. இங்குள்ள ஒரு கல்வெட்டு நீதியை நிலைநாட்டும் வகையில் ஓர் அற்புதமான செய்தியினைத் தெரிவிக்கின்றது. பெண்ணொருத்தியின் உருவச்சிலையின் கீழ் குடிக்குறை துடைத்த நாச்சி என்ற தலைப்புடன் ஒரு கல்வெட்டு உள்ளது. சம்புவராயர் காலத்தில் தன் கணவர் குடிமயக்கத்தில் ஊர் பெண்டுகளை வைதமைக்குத்



திருவிளக்கேற்ற ஊர் வாரியத்தார் குற்ற தண்டமெனப் பணிக்க உடனிருந்த ஆண்ட நாச்சியார் தான் அதனைச் செய்து குடிக்குறை துடைத்த செயலுக்காக நிறுவியது என்ற வாசகத்துடன் அக்கல்வெட்டு இருந்ததாக சான்றுள்ளது.

அதாவது தெள்ளாற்றில் ஒரு சமயம் மாலை வேளையில் பெண்கள் சிலர் குடிநீர் முகந்து கொண்டு வீடு திரும்புகையில் அவ்வழியே சென்ற குடிமகன் ஒருவன் குடிமயக்கத்தில்

அப்பெண்களைப் பற்றி அவதூறு வார்த்தைகளைச் சொல்லி கேலி செய்துள்ளான். மனம் வருந்திய அப்பெண்கள் ஊராண்மைக் கழக மன்றத்தில் முறையிட அம்மன்றத்தின் தலைவியாக இருந்த குடிமகனின் மனைவி நேர்மை தவறாமல் அவனுக்குத் தண்டனை வழங்கினாள். திருமூலட்டானேசுவரர் திருக்கோயிலைச் சுத்தம் செய்து 48 நாட்கள் திருவிளக்கேற்ற வேண்டும் என்று பணித்தாள். ஒருநாள் அவனுக்குப் பதிலாக அவனது மனைவி அவ்வேலைகளைச் செய்து கொண்டிருப்பதைக் கண்ட ஒரு பெண்மணி விவரம் கேட்டபோது, அதற்கு அவள், 'ஊராண்மை கழகத் தலைவி என்ற முறையில் குற்றம் செய்தவருக்குத் தண்டனையை வழங்கினேன். இப்போது மனைவி என்ற முறையில் அவர் செய்ய வேண்டிய வேலையை நான் செய்கின்றேன். கணவனுக்குத் துணைபுரிவது மனைவியின் கடமைகளுள் ஒன்றாகும்' என்று சொல்லி அனைவரையும் வியப்பில் ஆழ்த்தினாள். இதனால் அக்காலத்திலேயே உள்ளாட்சி மன்றங்களில் பெண்களுக்குப் பிரதிநிதித்துவம் வழங்கப்பட்டுள்ளமையும், அவர்கள் நீதிநெறி தவறாமல் இருந்துள்ளனர் என்பதும் அறியவேண்டி ஒன்றாகும்.

கோயில் அமைப்பு

முகப்பு வாயிலின் மேலே விநாயகர், வள்ளி, தெய்வானை சமேத மயில்வாகனன், ரிஷபாருடர், அம்பாள் உருவங்கள் சுதையில் வரிசையாக வைக்கப்பட்டுள்ளன. உள்ளே சென்றால் நேரே அம்பாள் சந்நிதி தெற்கு நோக்கியுள்ளது. மூலவர் கீழ்க்கு நோக்கி எழுந்தருளியுள்ளார். உள்ளே வலம் வரும்போது நால்வர்,



வலம்புரி விநாயகர், சண்முகர், நவகிரகங்கள், பைரவர் சந்நிதிகள் உள்ளன. மூலவருக்கு நேர் எதிரே சாளரம் உள்ளது. கோஷ்டமூர்த்தங்களாக விநாயகர், தட்சிணாமூர்த்தி, திருமால், பிரமன், தூர்க்கை ஆகியோர் உள்ளனர்.

கல்வெட்டு செய்திகள்

இங்கு பல கல்வெட்டுக்கள் உள்ளன. அவற்றில் இவ்வூரின் பெயர் ஜயங்கொண்ட சோழமண்டலத்து வெண்குன்றக் கோட்டத்து விக்ரம பாண்டிய வளநாட்டுத் தெள்ளாறு நாட்டுத் தெள்ளாறு என்றும். இறைவன் திருப்பெயர் மூலேஸ்வரர், தெள்ளாறுடையார் என்றும், கோயிலின் பெயர் திருமூலட்டானம் உடையார் கோயில் என்றும் குறிக்கப் பட்டுள்ளன. மேலும் காளிங்கராயன் செய்த திருப்பணிகள், சிற்றாமூர் தில்லைவன முடையான் சந்நிதிக் கட்டளை அமைத்தது, விக்ரம பாண்டியன் காலத்தில் அளிக்கப்பட்ட மானியம் முதலான செய்திகளைப் பற்றியும் கல்வெட்டுக்கள் தெரிவிக்கின்றன.

பூசைகள் மற்றும் விழாக்கள்

நாள்தோறும் இரண்டு கால பூசைகள் நடைபெறுகிறது. பிரதோசம், சித்திரைத் தமிழ்ப்புத்தாண்டு, விநாயகர் சதுர்த்தி, அன்னாபிசேகம், கார்த்திகை தீபம், திருவாதிரை, மகா சிவராத்திரி ஆகிய நாட்களில் உற்சவங்கள் கொண்டாடப்படுகின்றன.

திருக்கோயில் தரிசன நேரம்

காலை 7.00 மணிமுதல் 12.00 மணிவரை.

மாலை 4.00 மணிமுதல் 7.30 மணிவரை.

தொடர்பு முகவரி

தக்கார்/ஆய்வர்,

அருள்மிகு திருமூலட்டானேசுவரர் திருக்கோயில்

தெள்ளாறு, வந்தவாசி வட்டம்,

திருவண்ணாமலை மாவட்டம்.

ஆய்வாளர் அலைபேசி எண் : 96264 29414.





அருள்மிகு தடாகபுரீசுவரர் திருக்கோயில்,

மடம் கிராமம், வந்தவாசி வட்டம்,
திருவண்ணாமலை மாவட்டம்.

- இறைவன் : அருள்மிகு தடாகபுரீசுவரர்
இறைவி : அருள்மிகு பிருகந்நாயகி, பெரியநாயகி
தீர்த்தம் : சிவகங்கை தீர்த்தம்
தலவிருட்சம் : வில்வம்
ஆகமம் : காமிகம்

அமைவிடம்

வந்தவாசியிலிருந்தும், சேத்துபட்டு செல்லும் சாலையில் உள்ள எந்தல் எனும் கிராமத்திற்குக் கிழக்கே சுமார் 5 கி.மீ. தொலைவில் மடம் எனும் கிராமம் அமைந்துள்ளது. வந்தவாசியிலிருந்து மடம் கிராமத்திற்குச் செல்ல நகரப் பேருந்து வசதியுள்ளது.

தங்கும் வசதி

வந்தவாசியில் தனியார் விடுதிகள் உள்ளன.

திருத்தல சிறப்பு

பரந்து விரிந்து மூன்று பிரகாரங்களுடனும், மண்டபங்களுடனும் அழகிய கோபுரங்களுடனும் திகழும் அருள்மிகு தடாகபுரீசுவரர் திருக்கோயில் சுமார் 1500 ஆண்டுகட்கு

முற்பட்டதாகும். இத்திருக்கோயிலுக்கு முன்புறமுள்ள தடாகத்தில் மலர்ந்த ஒரு தாமரையின் மீது ஆதியந்தமிலாத அருடபெருஞ்சோதியான கயிலைநாதன் திருமாலுக்குக் காட்சியருளியதால் இறைவனின் திருப்பெயர் தடாகபுரீசுவரர் என்று வழங்கப்படுகிறது. இறைவியின் திருப்பெயர் பெரியநாயகி என்றும் பிருகந்நாயகி என்றும் வழங்கப்படுகின்றன. கல்வெட்டுக்கள் இறைவனின் திருப்பெயரைத் தடாகபுரீசுவரர் என்றும் குளந்தை ஆண்டார் என்றும் அக்னீசுவரர் என்றும் தெரிவிக்கின்றன.

கல்வெட்டுச் செய்திகள்

இத்திருக்கோயிலைச் சுற்றிலும் சுமார் 50க்கும் மேற்பட்ட கல்வெட்டுக்கள் உள்ளன. அவை தொல்லியல் துறையால் அடையாளமிடப்பட்டு அத்துறையின் பராமரிப்பின் கீழும் இந்து சமய அறநிலையத் துறையின் ஆளுகையின் கீழும் இந்த ஆலயம் உள்ளது. பிற்காலச் சோழர், பாண்டியர், சம்புவராயர் மற்றும் விசயநகர மன்னர்களின் கல்வெட்டுகள் உள்ளன. அவை பூசை மற்றும் திருவிழாக்களுக்கு நிலதானம் வழங்கப்பட்ட செய்திகளைத் தெரிவிக்கின்றன.

கோயில் அமைப்பு

உயர்ந்தோங்கிய இராசகோபுரம், பெரிய மதிற்சுவர்கள், நீண்ட திருச்சுற்று, திருச்சுற்றில் நூற்றுக்கால் மண்டபம், கல்யாண மண்டபம், கோயிலினுள் நுழைந்தால் உட்பிரகாரத்தில் சோழர் காலத்திய தூண்களுடன் கூடிய மகா மண்டபம் என பெரிய திருக்கோயிலுக்கு உண்டான அமைப்புக்களுடன் இத்தலம் உள்ளது. பிரகாரத்தில் சகஸ்ரலிங்கம், விநாயகர், ஆறுமுகப் பெருமான் சன்னதிகள் உள்ளன. வெளிப்பிரகாரத்தில் பெரியநாயகி அம்மன் தனிக்கோயில் கொண்டு விளங்குகின்றாள்.

பூசைகள் மற்றும் விழாக்கள்

நாள்தோறும் ஒரு கால பூசை நடைபெறுகிறது. பிரதோசம், சித்திரைத் தமிழ்ப்புத்தாண்டு, அன்னாபிசேகம், கார்த்திகை தீபம், திருவாதிரை, மகா சிவராத்திரி, பங்குனி உத்திரம் ஆகிய திருவிழாக்கள் கொண்டாடப்படுகின்றன.

திருக்கோயில் தரிசன நேரம்

காலை 7.00 மணிமுதல் 11.00 மணிவரை.

மாலை 5.00 மணிமுதல் 7.00 மணிவரை.

தொடர்பு முகவர்

செயல் அலுவலர்,

அருள்மிகு தடாகபுரீசுவரர் திருக்கோயில்

மடம் கிராமம், வந்தவாசி வட்டம்,

திருவண்ணாமலை மாவட்டம்.

அலைபேசி எண் : 99522 00792.

அருகில் உள்ள தலங்கள்

திருமால்பாடி, சீயமாங்கலம்



பிரதோசம்

தோசம் என்பதற்குக் குற்றமுடையது என்பது பொருள். பிர என்பதற்குச் சிறப்பான, மேலான என்று பல பொருள்கள் உள்ளன. மாலை 4.30 மணிமுதல் 6.00 மணிவரை உள்ள காலம் பிரதோசம் என்று வழங்கப்படுகின்றது. இந்தக் காலத்தில் பெருமான், உயிர்களின் தோசங்களை (குற்றங்களை) நீக்கி நந்திதேவரின் கொம்புகளுக்கிடையில் திருநடனம் புரிந்தார். அதனால் இக்காலம் சிறப்பான, மேலான காலமாயிற்று. பிரதோசம் ஐந்து வகை என்பர்.

நித்திய பிரதோசம்	:	தினந்தோறும் மாலையில் வருவது
படச பிரதோசம்	:	வளர்பிறை சதுர்த்தியின் மாலைக்காலம்
மாத பிரதோசம்	:	தேய்பிறை திரியோதசி மாலை வேளை
மகா பிரதோசம்	:	சிவராத்திரிக்கு முன்புவரும் மாசி மாத தேய்பிறை திரியோதசியின் மாலை வேளை.
பிரளய பிரதோசம்	:	பிரளய காலத்தில் வருவது.



அருள்மிகு தீர்க்கசாலேசுவரர் திருக்கோயில்,
நெடுங்குணம், வந்தவாசி வட்டம்,
திருவண்ணாமலை மாவட்டம்.

இறைவன் : அருள்மிகு தீர்க்கசாலேசுவரர்
இறைவி : அருள்மிகு பாலாம்பிகை
தீர்த்தம் : பிரம தீர்த்தம்
தலவிருட்சம்: வில்வம்
ஆகமம் : காமிகம்

அமைவிடம்

இத்தலம் வந்தவாசியிலிருந்தும் சேத்துப்பட்டு செல்லும் சாலையில் வந்தவாசியிலிருந்து 24 கி.மீ. தொலைவில் அமைந்துள்ளது. இங்கிருந்து சேத்துப்பட்டு 4 கி.மீ. தொலைவில் உள்ளது. பேருந்து வசதி அடிக்கடி உள்ளது.

தங்கும் வசதி

சேத்துப்பட்டு.

புராண வரலாறு

வியாச முனிவருக்கும் தேவருலகிலுள்ள அப்சரஸ் என்று வழங்கப்படும் பன்னிரு பெண்களுள் ஒருவரான கிருதாசி என்பவளுக்கும் கீளியின் உருவம் தாங்கிய சுகப்பிரம்மரிஷி

எனும் முனிவர் மகனாகத் தோன்றினார். வியாசரைக் காட்டிலும் சிறந்த ஞானியாகத் திகழ்ந்த அவர், தொண்டைநாட்டில் சிவபெருமான் உயர்ந்தோங்கிய மலையாக விளங்கும் நெடுங்குன்றம் எனும் பதியினை அடைந்து தவஞ்செய்தார்.

அவ்வமயம் முனிவரின் முன்பாகப் பெருமான் தோன்றினார். சுகமுனிவர் பெருமானின் திருவடிக் கமலங்களில் பணிந்து எழுந்து முத்திப்பேற்றையருளுமாறு வேண்டி நிற்கையில், முனிவ! நீவிர் இம்மலைச்சாரலில் சிறிதுகாலம் தங்கியிருந்து இராமனிடம் இவ்வேதச்சுவடியினை அளித்து பின்பு என்னைச் சேர்வாய்; இம்மலையானது உனது பெயரால் சுகப்பிரம்ம பர்வதம் என்று வழங்கப்படும் என்று பெருமான் திருவருள் செய்து ஒரு சுவடியினை அவரிடம் அளித்தார். அதனைப் பெற்றுக்கொண்ட முனவர், பெருமானே நெடுங்குன்றாய் விளங்கும் தாங்கள் அத்திருப்பெயரைத் தாங்கி இவ்விடத்து எழுந்தருளுதல் வேண்டும்! என்று வேண்ட, அதன்படி மலையின்கீழ் தீர்க்காசலேசுவரர் எனும் திருப்பெயரோடு இலிங்கத் திருமேனி கொண்டு பெருமான் கோயில் கொண்டருளினார். பின்னர் பெருமானளித்த வேதச்சுவடியை அத்தலம் வழியாக அயோத்திக்குச் சென்ற இராமனிடம் அளித்து சுகமுனிவர் முத்திப்பேற்றையடைந்தார்.

சிவபெருமான் நெடிய குன்றாக இத்தலத்தில் உள்ளதால் இவ்வூருக்கு நெடுங்குன்றம் என்று பெயர் வழங்கப்பட்டு தற்போது நெடுங்குண்டம் எனப்படுகிறது. தீர்க்க - நெடு : அசலம் - மலை : தீர்க்காசலம் - நெடுங்குன்றம் எனப்படுகிறது.



கல்வெட்டுச் செய்திகள்

சுமார் 155 அடி நீளமும், 89 அடி அகலமும் கொண்டு விளங்கும் இத்திருக்கோயில் 1000 ஆண்டுகட்கு முற்பட்டதாகும். கருவறையைச் சுற்றிலும் வெளிப்புறம் கல்வெட்டுக்கள் உள்ளன. கோயில் பூசைகளுக்கு நிலதானம் வழங்கப்பட்ட விவரங்களையும் இறைவனின் திருப்பெயரை நெடுங்குன்றநாயனார் என்றும் அவை தெரிவிக்கின்றன.

கோயில் அமைப்பு

கருவறையில் வட்ட வடிவ ஆவுடையாரைக்கொண்டு அருவுருவ இலிங்கத்திருமேனியில் தீர்க்காசலேசுவரர் எழுந்தருளியுள்ளார். பிரகால அக்னி மூலையில் பாதாளலிங்கம் சந்நிதி உள்ளது. தெற்கு பிரகாரத்தில் ஜேஷ்டாதேவி, சப்த மாதர் ஆகியோரும், மேற்கு பிரகாரத்தில் விநாயகர், சீனிவாசர், ஆறுமுகன், பாலாம்பிகை சந்நிதிகளும், வடக்கு திசையில் பைரவர், நவகிரக சந்நிதிகளும் உள்ளன.

பூசைகள் மற்றும் விழாக்கள்

நாள்தோறும் இரண்டு கால பூசைகள் நடைபெறுகின்றன. பிரதோசம், சித்திரைத் தமிழ்ப்புத்தாண்டு, ஆடிக்கிருத்திகை, அன்னாபிசேகம், கார்த்திகை தீபம், திருவாதிரை, மாசிமகம், மகாசிவராத்திரி ஆகிய திருவிழாக்கள் கொண்டாடப்படுகின்றன. இங்கு வந்து வழிபடுவோர் வாழ்வில் உயர்ந்த பதவிகளை அடைகின்றனர் என்பது பக்தர்களின் அனுபவவாக்காகும்

திருக்கோயில் தரிசன நேரம்

காலை 7.00 மணிமுதல் 11.00 மணிவரை.

மாலை 5.00 மணிமுதல் 7.00 மணிவரை.

தொடர்பு முகவரி

செயல் அலுவலர்,
அருள்மிகு தீர்க்காசலேசுவரர் திருக்கோயில்
நெடுங்குணம், வந்தவாசி வட்டம்,
திருவண்ணாமலை மாவட்டம்.
ஆய்வாளர் அலைபேசி எண் : 96557 77628.





**அருள்மிகு இராமச்சந்திர பெருமாள்
திருக்கோயில்,**

நெடுங்குணம், வந்தவாசி வட்டம்,
திருவண்ணாமலை மாவட்டம்.

- இறைவன் : அருள்மிகு இராமச்சந்திர பெருமாள்
இறைவி : செங்கமலவல்லி தாயார்
தீர்த்தம் : சுக பிரம்ம தீர்த்தம்
ஆகமம் : வைகாநசம்

அமைவிடம்

நெடுங்குன்றம் எனும் இத்தலம் வந்தவாசியிலிருந்து சேத்துப்பட்டு செல்லும் சாலையில் வந்தவாசியிலிருந்து 24 கி.மீ. தொலைவில் அமைந்துள்ளது. இங்கிருந்து சேத்துப்பட்டு 4. கி.மீ. தொலைவில் உள்ளது. பேருந்து வசதி அடிக்கடி உள்ளது.

தங்கும் வசதி

சேத்துப்பட்டு.

திருத்தல சிறப்பு

இத்திருக்கோயில் சுமார் 416 அடி நீளமும், 209 அடி அகலமும் கொண்டு மிகப்பெரிய இராமபிரான் திருக்கோயிலாகவும், கருவறை, அர்த்தமண்டபம், திருச்சுற்று மண்டபம், நூற்றுக்கால் மண்டபம் போன்ற அமைப்புகளைக் கொண்டும் உள்ளது. நெடிய ஆறு நிலைகள் கொண்ட இராசகோபுரத்தின் நுழைவாயிலில்

கொடிநங்கையர் சிற்பமும் திருமாலின் பத்து அவதாரங்களை நினைவூட்டும் வகையில் உள்ள சிற்பங்களும் காண்போரைக் கவர்கின்றன. இராசகோபுரத்தைக் கடந்து கிளி கோபுரம், பலிபீடம், கொடிக்கம்பம், ஊஞ்சல் மண்டபம், மகாமண்டபம் ஆகியவற்றையும் கடந்து சென்றால் கருவறைக்கு முன்பாக சுமார் 9 அடி உயரமுள்ள சுவார பாலகர்கள் கம்பீரத் தோற்றத்துடன் உள்ளனர்.

கருவறையில் அமர்ந்த கோலத்தில் கையில் சின்முத்திரை தாங்கி இராமபிரான் எழுந்தருளியுள்ளார். இராமனது இத்திருக்கோலம் வேறேங்கும் தரிசிக்கவியலாத சிறப்பாகும். அருகில் சீதாபிராட்டி. இலட்சுமணன் ஆகியோர் உள்ளனர். அவர்களுக்கு எதிரில் அனுமன் வேதச்சுவடியைக் கையிலேந்தி படித்துக்கொண்டிருக்கும் கோலத்துடன் உள்ளார். கருவறையின் உட்புறத்திலும் ஒரு பிரகாரம் உள்ளது. திருச்சுற்றில் ஆழ்வார்களின் கற்றிருமேனிகள் உள்ளன.

புராண வரலாறு

நெடுங்குன்றம் மலையில் தவஞ்செய்து கொண்டிருந்த சுகப்பிரம்ம முனிவரிடம் சிவபெருமான் வேதச்சுவடியை அளித்து அதனை இராமனிடம் கொடுக்குமாறு அருளிச் செய்தார். சுகமுனிவர் அத்திருவாணையை நிறைவேற்றும் வண்ணம் இராமபிரானின் வருகையை எதிர்நோக்கி தவத்தில் ஆழ்ந்தார்.

வெகுநாட்களுக்குப் பிறகு இராமன், சீதையைச் சிறைமீட்டு அயோத்திக்குத் திரும்பும் வழியில் நெடுங்குன்றத்தைக்



கடக்குஞ்சமயம் அங்கு சுகமுனிவரைக் கண்டு வணங்கினார். முனிவர் இராமனுக்கு ஆசிகளைக் கூறி, பெருமானளித்த வேதச்சுவடியை அவரிடம் கொடுத்து, தாங்களும் இங்கு கோயில் கொண்டருள வேண்டும் என்று வேண்டினார். அந்தச் சுவடியினை இராமபிரான் பெற்று அனுமனிடம் அளித்து சுகமுனிவருக்கு அருள் செய்தார். பின்னர் தனது இடக்கரமானது இடப்பக்க முழுங்கால்மேல் வைத்தநிலையில் வலக்கரத்தில் சின்முத்திரை தாங்கி மார்பின் மீது வைத்துக் கொண்டு யோக இராமச்சந்திர பெருமாளாக அவ்விடத்து அர்ச்சாருபமாய் கோயில் கொண்டார். அவருக்கருகில் இடப்புறமாகத் தாமரை மலரினை வலக்கரத்தில் ஏந்தி இடக்கரத்தை கடிகாஸ்தமாக வைத்துக்கொண்டு சீதா தேவியும் பத்மாசனக் கோலத்தில் அமர்ந்துள்ளார். இவர்களுக்கு வலப்புறம் கைகளைக் கூப்பியவண்ணம் நின்ற கோலத்தில் இலட்சுமணன் உள்ளார். இம்மூவருக்கும் எதிரில் வேதச்சுவடியைப் படித்தவண்ணம் அனுமன் எழுந்தருளியுள்ளார். யோக இராமபிரானின் இத்திருக்கோலம் இங்கு மட்டுமின்றி திருவண்ணாமலை மாவட்டத்தில் அ.கோ.படைவீடு எனும் தலத்தலும், இரகுநாத சமுத்திரம் எனும் தலத்தலும் உள்ளன.

கல்வெட்டுச் செய்திகள்

பல கல்வெட்டுக்கள் இங்குள்ளன. ஆனித்திருநாள் கொண்டாடவும், விழாக்கள் செய்யவும் விசயநகர மன்னர்களால் கொடைகள் வழங்கப்பட்டுள்ளன. பூசை கைங்கர்யங்களுக்கு நிலதானம் வழங்கப்பட்டமை, வைகாசி மாதம் திருவிழாவில் நாட்டியமாட நிலதானம் வழங்கப்பட்டமை முதலிய விவரங்களையும் கல்வெட்டுக்கள் தெரிவிக்கின்றன.

பூசைகள்

நாள்தோறும் மூன்று கால பூசைகள் செய்யப்படுகின்றன.

நேரம்	பூசைவிவரம்
காலை 7.30 மணி	விஸ்வரூபம்
காலை 8.00 மணி	பிராதகால பூசை
இரவு 8.00 மணி	ஏகாந்தசேவை

விழாக்கள்

இத்திருக்கோயிலில் சித்திரை தமிழ்ப்புத்தாண்டு, வைகாசி கருடசேவை, ஆடிப்பூரம், ஆவணியில் உறியடி உற்சவம், புரட்டாசி சனி உற்சவம், கார்த்திகை தீபம், வைகுண்ட ஏகாதசி, அனுமன் ஜெயந்தி, காணும் பொங்கல், பங்குனியில் இராம நவமி பிரம்மோற்சவம் ஆகிய திருவிழாக்கள் கொண்டாடப்படுகின்றன.

திருக்கோயில் தரிசன நேரம்

காலை 7.00 மணிமுதல் 12.00 மணிவரை.

மாலை 4.00 மணிமுதல் 8.00 மணிவரை.

தொடர்பு முகவரி

செயல் அலுவலர்,

அருள்மிகு இராமச்சந்திர பெருமாள் திருக்கோயில்

வெட்டுங்குணம், வந்தவாசி வட்டம்,

திருவண்ணாமலை மாவட்டம்.

ஆய்வாளர் அலைபேசி எண் : 96557 77628.





அருள்மிகு பாண்டூரங்கசுவாமி திருக்கோயில்,
தென்னாங்கூர், வந்தவாசி வட்டம்,
திருவண்ணாமலை மாவட்டம்.

இறைவன் : அருள்மிகு பாண்டூரங்கசுவாமி

இறைவி : அருள்மிகு ருக்குமாயி தேவி

அமைவிடம்

இத்தலம் வந்தவாசியிலிருந்து காஞ்சிபுரம் செல்லும் சாலையில் சுமார் 6 கி.மீ. தொலைவிலுள்ள தென்னாங்கூர் என்னும் கிராமத்தில் அமைந்துள்ளது. வந்தவாசியிலிருந்து பேருந்து வசதியுள்ளது.

தங்கும் வசதி

தங்குவதற்கு இத்திருக்கோயிலுக்கு சொந்தமான விடுதிகள் தென்னாங்கூரில் உள்ளன.



தீருத்தல சிறப்பு

வடக்கே அமைந்துள்ள பூரி ஜெகன்னாதர் ஆலய அமைப்பில் விளங்கும் இத்தீருக்க கோயிலின் கருவறையில் அருள் மிகு பாண்டு ராங்கசுவாமி ருக்குமாயி தேவியுடன் எழுந்தருளியுள்ளார். தினமும் ஒரு அலங் காரத்தில் அவர் காட்சி யருளுகின்றார். இராசகோபுரம் தென்னாட்டு பணியில் அமைக்கப்பட்டுள்ளது.

பூசைகள்

இங்கு தினந்தோறும் நான்கு கால பூசைகள் நடைபெறு கின்றன.

தீருக்கோயில் தரிசன நேரம்

காலை 6.00 மணிமுதல் 12.00 மணிவரை.

மாலை 4.00 மணிமுதல் 7.30 மணிவரை.

தொடர்பு முகவரி

ஆய்வர்,

இந்து சமய அறநிலையத்துறை,

வந்தவாசி,

தீருவண்ணாமலை மாவட்டம்.

அலைபேசி எண் : 96264 29414.

அருகில் உள்ள தலங்கள்

வெண்குன்றம், வந்தவாசி.



தீபாவளி

தீபம் +அவளி=தீபாவளி. தீபங்களின் வரிசை என்று பொருள். கண்ணபிரான், நரகாசுரனை வதஞ்செய்த ஐப்பசி தேய்பிறை சதுர்த்தசி நாள் தீபாவளியாகக் கொண்டாடப்படுகின்றது.



அருள்மிகு தம்பேசுவரர் திருக்கோயில்,

சீயமங்கலம், வந்தவாசி வட்டம்

திருவண்ணாமலை மாவட்டம்

இறைவன் : அருள்மிகு தம்பேசுவரர்

தல விருட்சம் : வில்வம்

ஆகமம் : காமிகம்

அமைவிடம்

வந்தவாசியிலிருந்து சுமார் 20 கி.மீ. தொலைவில் உள்ள தேசூர் எனும் கிராமத்தின் வழியாகச் சென்று அங்கிருந்து தெற்காக சுமார் 4 கி.மீ. தொலைவில் உள்ள சீயமங்கலம் கிராமத்தினை அடையலாம். வந்தவாசியிலிருந்து குறிப்பிட்ட நேரத்தில் நகரப்பேருந்து வசதியுள்ளது.

தங்கும் வசதி

வந்தவாசி

திருத்தல சிறப்பு

பெரிய குகைக்கோயிலாகக் கருவறை, அர்த்தமண்டபம், மகாமண்டபம் என்ற அமைப்புடன் விளங்கும் இத்தலம். தொல்லியல் துறையால் பராமரிக்கப்படுகிறது. மேற்கு நோக்கிய கருவறையில் சதுர வடிவ ஆவுடையாரில் இலிங்கத் திருமேனி கொண்டு சுயம்பு ரூபமாய் தம்பேசுவரர் எழுந்தருளியுள்ளார். இவர் பிருகு முனிவர், அகத்தியர் முதலானோருக்குக் காட்சியளித்த சிறப்புக்குரியவர்.

கருவறைக்கு வெளியே துவார பாலகர்களாக இயமனும், சித்திரகுப்தனும் உள்ளமை இத்திருக்கோயிலுக்கே உரிய சிறப்பாகும். அருகே ஒரு தூணிலுள்ள ஆடல் வல்லானின் திருவுருவம் சிறப்பான கோலமாகும். மிகப்பெரிய பாறையைக் குடைந்து கீழே கருவறையும், மேலே பாறையின் மீது விமானமும் அமைக்கப்பட்டுள்ளன. பழங்கால கல்வெட்டுக்கள் இங்கு உள்ளன. அவனிபாஜனப் பல்லவேஸ்வரம் என்னும் இக்கோவில் லளிதாங்குரன் என்னும் காவலனால் குடையப்பட்டது என்னும் கல்வெட்டு ஒரு தூணில் காணப்படுகிறது. அவனிபாஜனன், லளிதாங்குரன் என்ற பெயர்கள் முதலாம் மகேந்திரவர்ம பல்லவ மன்னனின் விருது பெயர்களாகும். எனவே இக்குடைவரைக் கோயிலைக் கட்டியவன் முதலாம் மகேந்திரவர்மன் என்பது அறியப்படுகிறது. இத்தலத்தைத் தூணாண்டார் கோவில் என்று குலோத்துங்கசோழன் கல்வெட்டு ஒன்று தெரிவிக்கின்றது.

பூசைகள் மற்றும் விழாக்கள்

இங்கு தினந்தோறும் ஒரு கால பூசைகள் நடைபெறுகிறது. பிரதோசத்தன்று பெருமளவில் பக்தர்கள் வந்திருந்து அபிசேகம் செய்து வழிபடுகின்றனர்.

திருக்கோயில் தரிசன நேரம்

காலை 7.00 மணிமுதல் 10.00 மணிவரை.

மாலை 5.00 மணிமுதல் 7.00 மணிவரை.

தொடர்பு முகவரி

தக்கார் / ஆய்வர்,

அருள்மிகு தம்பேசுவரர் திருக்கோயில்

சீயமங்கலம், வந்தவாசி வட்டம்,

திருவண்ணாமலை மாவட்டம்

ஆய்வாளர் அலைபேசி எண் : 96264 29414.





**அருள்மிகு அரங்கநாத பெருமாள்
திருக்கோயில்,**

திருமால்பாடி, வந்தவாசி வட்டம்,
திருவண்ணாமலை மாவட்டம்.

- இறைவன் : அருள்மிகு அரங்கநாத பெருமாள்
இறைவி : அருள்மிகு அரங்கநாயகி தாயார்
தீர்த்தம் : சுக பிரம்ம தீர்த்தம்
ஆகமம் : வைகானசம்

அமைவிடம்

வந்தவாசியிலிருந்து சுமார் 20 கி.மீ. தொலைவில் உள்ள தேசூர் எனும் கிராமத்தின் வழியாகச் சென்று அங்கிருந்து தெற்காகச் சுமார் 6 கி.மீ. தொலைவில் உள்ள திருமால்பாடி எனும் கிராமத்தினை அடையலாம். அங்குள்ள குன்றின்மீது அரங்கநாத பெருமாள் ஆலயம் அமைந்துள்ளது. வந்தவாசியிலிருந்து குறிப்பிட்ட நேரத்தில் நகரப்பேருந்து வசதியுள்ளது.

தங்கும் வசதி

வந்தவாசி

திருத்தல சிறப்பு

மலைமீது அமைந்துள்ள திருக்கோயிலின் கருவறையினுள் அருள்மிகு அரங்கநாத பெருமாள் பாம்பணையில் பள்ளி கொண்டு

காட்சியருளுகின்றார். அவரது திருமுகமருகே ஸ்ரீ தேவியும், திருவடியருகே பூதேவியும் உள்ளனர். அருகில் சுகப்பிரம்மரிஷி, பிரகலாதன் ஆகியோர் உள்ளனர். இப்பெருமாள் சுகப்பிரம்மரிஷிக்குக் காட்சியருளிய சிறப்புக்குரியவர் இங்குள்ள தாயார் அரங்கநாயகி எனும் திருப்பெயருடன் தனிக்கோயில் கொண்டு விளங்குகின்றாள். ஆண்டாள் சன்னதி, அனுமன் சன்னதி ஆகியன உள்ளன. கருவறை சுவற்றில் கல்வெட்டுக்களும் காணப்படுகின்றன.

தனிச்சிறப்பு

அரசுப் பணியில் உள்ளோருக்குப் பணியிடமாற்றம் அளிக்கும் தலமாக இத்திருக்கோயில் விளங்குகின்றது. இங்கு வந்து அரங்கநாத பெருமானை வழிபட்டுப் பணியிட மாற்றம் பெற்றோர் பலராவர்.

பூசைகள் மற்றும் விழாக்கள்

இங்கு தினந்தோறும் இரண்டு கால பூசைகள் நடைபெறுகின்றன. தமிழ்ப்புத்தாண்டு, சித்திரைப் பௌர்ணமி, வைகாசி கருடசேவை, ஆடிப்பூரம், கார்த்திகை தீபம், வைகுண்ட ஏகாதசி ஆகிய திருவிழாக்கள் நடைபெறுகின்றன.

திருக்கோயில் தரிசன நேரம்

காலை 7.00 மணிமுதல் 11.00 மணிவரை.

மாலை 5.00 மணிமுதல் 7.00 மணிவரை.

தொடர்பு முகவரி

செயல் அலுவலர்,

அருள்மிகு அரங்கநாத பெருமாள் திருக்கோயில்

திருமால்பாடி, வந்தவாசி வட்டம்,

திருவண்ணாமலை மாவட்டம்.

அலைபேசி எண் : 99522 00792.



அருகில் உள்ள தலங்கள்

சீயமங்கலம், மடம்.



திருவோத்தூர்.

அருள்மிகு வேதபுரீசுவரர் திருக்கோயில்,

செய்யாறு,

திருவண்ணாமலை மாவட்டம்.

- இறைவன் : அருள்மிகு வேதபுரீசுவரர்
 இறைவி : அருள்மிகு பாலகுஜாம்பாள், இளமுலைநாயகி
 தீர்த்தம் : மானச சரச தீர்த்தம்
 தல விருட்சம்: பனைமரம்
 ஆகமம் : காமிகம்

அமைவிடம்

திருவோத்தூர், திருவத்தூர், திருவத்திபுரம், மறைசைப்பதி, செய்யாறு என்றெல்லாம் வழங்கப்படும் இத்தலம் செய்யாற்றின் வடகரையில் அமைந்துள்ள திருஞானசம்பந்தப் பெருமானால் பாடப்பெற்ற தொண்டைநாட்டுத் திருத்தலமாகும். இத்தலத்திற்கு வந்தவாசி, ஆரணி, போளூர், திருவண்ணாமலை, காஞ்சிபுரம், வேலூர், சென்னை ஆகிய ஊர்களிலிருந்து பேருந்து வசதியுள்ளது. வந்தவாசியிலிருந்து 20 கி.மீ. தொலைவிலும், ஆரணியிலிருந்து 36 கி.மீ. தொலைவிலும், காஞ்சிபுரத்திலிருந்து 30 கி.மீ. தொலைவிலும் செய்யாறு நகரம் உள்ளது.

தங்கும் வசதி

செய்யாறில் தங்குவதற்குத் தனியார் விடுதிகள் உள்ளன.

திருத்தல சிறப்பு

ஆண்பனை குலை ஈனுமாறு திருஞானசம்பந்தர் அற்புதம் புரிந்த தலம் இதுவாகும். இங்கு தலவிருட்சமாகப் பனைமரம் உள்ளது. ஆண்பனையாகிய இம்மரத்தில் ஆண்டுதோறும் காய்க்கும் பழத்தினை உண்டால் குழந்தைப்பேறு உண்டாகும் என்பது பக்தர்களின் அனுபவ பூர்வ உண்மையாகும். சுமார் ஈராயிரம் ஆண்டுக்கு முற்பட்ட இத்தலத்தின் கருவறையில் சதுர வடிவான ஆவுடையார்மீது உயர்ந்த இலிங்கத்திருமேனி கொண்டு கீழ்க்கு நோக்கி அருள்மிகு வேதபுரிசுவரப் பெருமாள் எழுந்தருளியுள்ளார். இறைவி பாலகுசாம்பாள் (இளமுலைநாயகி) வெளிப்பிரகாரத்தில் தெற்கு நோக்கி தனிக்கோயில் கொண்டு அருள்பாலிக்கின்றாள். அம்பாள் சன்னதிக்கு எதிரில் ஐதீகமான பனைமரம், அதனடியில் சிவலிங்கம், அருகில் திருஞானசம்பந்தர் ஆகிய சிலாருபங்கள் உள்ளன. பஞ்சபூத லிங்கங்கள் தனித்தனி சந்நிதிகளில் வடக்குப் பிரகாரத்தில் உள்ளன.

நாகலிங்கம்

இங்குள்ள நாகலிங்கம் அற்புத திருவுருவம் கொண்டதாகும். இது நாகதோசத்திற்குப் பரிகாரத்தலமாக உள்ளது. சனிக்கிழமை



தோறும் காலை வேளையில் நூற்றுக்கணக்கானோர் நாகலிங்கத்திற்கு அபிசேகம் செய்து திருமண பாக்கியம் பெறுகின்றனர்.

புராண வரலாறு

புராண காலத்தில் தேவர்களும், முனிவர்களும் வேதங்களின் பொருளைத் தங்களுக்குச் சொல்லிய ருளுமாறு சிவபெருமானிடம் வேண்டி, அவர் செய்யாற்றின் கரையில் சிவலிங்க பூசனைச் செய்து அவற்றைப் பெறுமாறு அருளிச்